



ମହାନ ସ୍ଵାଧୀନତା ସଂଗ୍ରାମୀ ସୁନାରାମ ସୋରେନ

ଠାକୁରଦାସ ହାଁସଦାଃ

ସୁନାରାମ ସୋରେନ ମୟୂରଭଞ୍ଜ ଜିଲ୍ଲା, ବାମନଘାଟି ଉପଖଣ୍ଡ ଅନ୍ତର୍ଗତ ରାଇରଙ୍ଗପୁର ସମ୍ମିଳନ ହେସ୍ଲା ଗ୍ରାମରେ ତା.୪-୨-୧୯୧୮ ରିଖ ସୋମବାର ଦିନ ସନ୍ଧ୍ୟା ସମୟରେ ପିତା ଚାମ୍ପାଇ ସୋରେନ ଓ ମାତା ଦୁର୍ଗା ସୋରେନଙ୍କ ଔରସରୁ ଭୃମିଷ୍ଠ ହୋଇଥିଲେ । ପିତା ଚାମ୍ପାଇ ସୋରେନ ସେହି ଅଂଚଳର ଜଣେ ନାମୀଦାମୀ, ଧନୀ ଓ ବଡ଼ଚାଷୀ ସହିତ ମୟୂରଭଞ୍ଜ ମହାରାଜାଙ୍କ ରାଜଦରବାର କଚେରିର ଜଣେ କର୍ମଚାରୀ ଥିଲେ । ଏହି ଦମ୍ପତିଙ୍କର ସମୁଦାୟ ୧୧ଟି ସନ୍ତାନ ଭିତରେ ୭ଟି ପୁତ୍ର ଓ ୪ ଗୋଟି ଝିଅ ମଧ୍ୟରୁ ସୁନାରାମ ସୋରେନ ହେଲେ ‘ଜେଠା ହପନ୍’ ତଥା ବଡ଼ପୁଅ । ବାଲ୍ୟ ସମୟରେ ସୁନାରାମ ସୋରେନଙ୍କ ଜୀବନର ଏକ ଅଲୌକିକ କାହାଣୀ ରହିଛି । ଆଷାଢ଼ ମାସରେ ମାଆ ରେଜା ମୂଲିଆଙ୍କ ସାଥୀରେ ନିଜ ବିଲ ବଛା କାମ କରୁଥିବା ସମୟରେ ସେହି ହେସ୍ଲା ଗ୍ରାମର ଜଣେ ମହିଳା ଏକ ଅଭୂତପୂର୍ବ ବିଶାଳକାୟ ନାଗ ସାପ ଫଣା ଟେକି ବାଳକ ସୁନାରାମକୁ ଖରାଦାଉରୁ ରକ୍ଷା କରିବାର ଦୃଶ୍ୟ ଦେଖିଥିଲେ । ପିତା ଚାମ୍ପାଇ ସୋରେନ ଏକଥା ଜାଣି କିଛି ବୃଦ୍ଧ, ପଣ୍ଡିତ ଓ ଜ୍ଞାନୀ ଲୋକମାନଙ୍କୁ ପଚାରି ବୁଝିବାରୁ ଲୋକେ କହିଲେ, ପିଲାଟି ଦିନେ ବଡ଼ ମଣିଷ ହେବ ଏବଂ ନିଜ ଜୀବନରେ ଉନ୍ନତି କରିବା ସହିତ ଦେଶର ଯଶ ମଧ୍ୟ ରଖିବ ବୋଲି ସମସ୍ତେ ମତ ଦେଇଥିଲେ ।

ସୁନାରାମ ସୋରେନ ୧୯୨୭ ମସିହାରେ ନିମ୍ନ ପ୍ରାଥମିକ ବିଦ୍ୟାଳୟ, ଲାଉଜଳା (ନାଉଯୋଡ଼ା) ଗ୍ରାମଠାରେ ପାଠପଢ଼ା ଆରମ୍ଭ କରିଥିଲେ । ଏହାପରେ, ସେ ୧୯୨୯ ମସିହାରେ Bahalda M.E. School ଠାରେ U.P.School

ଏବଂ M.E School ପାଠପଢ଼ା ଅଧ୍ୟୟନ କରି ୧୯୩୩ ମସିହାରେ ସେ ସପ୍ତମ ଶ୍ରେଣୀ ପାଠପଢ଼ା ସାରି ଥିଲେ । ସେ ସମୟରେ, ବାମନଘାଟି ଅଂଚଳରେ ଉଚ୍ଚ ବିଦ୍ୟାଳୟ ପାଠପଢ଼ା ନଥିବାରୁ ମୟୂରଭଞ୍ଜର ସଦର ମହକୁମା ବାରିପଦାକୁ ପାଠ ପଢ଼ିବା ପାଇଁ ଗଲେ । ମୟୂରଭଞ୍ଜ ସେତେବେଳେ ଏକ ରାଜ୍ୟ ଥିଲା ଏବଂ ମୟୂରଭଞ୍ଜ ରାଜ୍ୟର ରାଜା ଏହାକୁ ଶାସନ କରୁଥିଲେ । ୧୯୩୩ ମସିହାରେ ମୟୂରଭଞ୍ଜ ରାଜ୍ୟର ରାଜଧାନୀ ‘ବାରିପଦା’ ଠାରେ ଥିବା M.K.C. High Schoolରେ ପାଠ ପଢ଼ିଲେ ଏବଂ ୧୯୩୭ ମସିହାରେ ସୁନାରାମ ସୋରେନ ଭଲ ନମ୍ବର ରଖି ଉଚ୍ଚ ବିଦ୍ୟାଳୟ ପରୀକ୍ଷାରେ ପାଶ୍ କଲେ । ଏହାପରେ ରାଜଧାନୀ, କଟକ ସହରରେ ଅବସ୍ଥିତ ରେଭେନ୍ସା ମହାବିଦ୍ୟାଳୟରେ କଳା ଛାତ୍ର ଭାବରେ ମହାବିଦ୍ୟାଳୟ ଛାତ୍ରାବାସରେ ରହି ପାଠ ପଢ଼ିଲେ । ୧୯୪୨ ମସିହାରେ ରେଭେନ୍ସା ମହାବିଦ୍ୟାଳୟରୁ ବି.ଏ ପାଶ୍ କରିବା ପରେ ଏବଂ ୧୯୪୪ ମସିହାରେ ମଧୁସୂଦନ ଆଇନ ମହାବିଦ୍ୟାଳୟରୁ ଓକିଲାତି ଡିଗ୍ରୀ ହାସଲ କଲା ପରେ ସୁନାରାମ ସୋରେନ ପାଠପଢ଼ା ସମାପନ କରିଥିଲେ । ପାଠପଢ଼ା ସମାପ୍ତ କରି, ସୁନାରାମ ସୋରେନ ବାରିପଦା ସଦରମହକୁମା କଚେରିରେ ଓକିଲାତି କଲେ । ସୁନାରାମ ସୋରେନ ଜଣେ ସାଧାରଣ ବାରିଷ୍ଟର ବ୍ୟକ୍ତିତ୍ଵ ନଥିଲେ, ସେ ବାରିପଦାରେ ବାରିଷ୍ଟର ଥିଲାବେଳେ ଆଦିବାସୀ ଲୋକମାନଙ୍କର ମାମଲା ମକଦ୍ଦମାକୁ ଲଢ଼ିବା ପାଇଁ କୌଣସି ଦେୟ ନନେଇ ସେ ବିଜୟୀ ହେଉଥିଲେ । ଏହିଠାରେ ଗୋଟିଏ ବର୍ଷ ଓକିଲାତି ଭଲଭାବରେ କଲାପରେ, ସମାଜ ମଙ୍ଗଳ କାମ ପାଇଁ ମନ ବଳାଇ ଓକିଲାତି

ବୃତ୍ତିକୁ ବର୍ଜନ କରି ଓଡ଼ିଶା ଆଦିବାସୀମାନଙ୍କର ସମାଜ ମଙ୍ଗଳ କାମରେ ନିଜକୁ ବ୍ୟକ୍ତିଗତ ଭାବରେ ସମର୍ପଣ କରି ନେତୃତ୍ୱ ନେଲେ ।

ଏହି ସମୟରେ ମୟୂରଭଞ୍ଜ ରାଜ୍ୟରେ ପଣ୍ଡିତ ରଘୁନାଥ ମୁର୍ମୁ ଓ ତାଙ୍କ ସାଥୀଙ୍କ ସହିତ ରାଜ୍ୟସାରା ଆଦିବାସୀ ସାହାଜୀ ସମ୍ପ୍ରଦାୟର ନିଜସ୍ୱ ଭାଷା ଓ ଲିପି ପ୍ରଚଳନ ନିମନ୍ତେ ଦେଶସାରା ‘ଲିପି ଶିକ୍ଷା ସଂଗ୍ରାମ’ ଚଳେଇ ଥିଲେ । ଏହାକୁ ସାହାଜୀ ଭାଷାରେ ‘ଅଲହୁଲ୍’ କୁହାଯାଏ । ୧୯୪୦ ମସିହା ଜୁନ ମାସ ୧୫ ତାରିଖ ରଜ ସଂକ୍ରାନ୍ତି ପରବର୍ତ୍ତୀ ଦିନ ‘ଅଲସମିତି’ର ଏକ ଜନସାଧାରଣ ସଭା ରାଇରଙ୍ଗପୁର ନିକଟସ୍ଥ ଡାଣ୍ଡବୁସ୍ ଗ୍ରାମରେ ହୋଇଥିଲା । ଏହି ବୈଠକରେ ସଭାପତିତ୍ୱ କରିଥିଲେ ଶ୍ରୀଯୁକ୍ତ ସୁନ୍ଦର ମୋହନ ହେମ୍ବର, ମୁଖ୍ୟ ଅତିଥି ଭାବରେ ଥିଲେ- ଶ୍ରୀଯୁକ୍ତ ସମ୍ବୁ ଚରଣ ତୁଡୁ ଓ ସଭାର ଅନ୍ୟାନ୍ୟ ଦାୟିତ୍ୱ ବୁଝୁଥିଲେ ନିଜେ ପଣ୍ଡିତ ରଘୁନାଥ ମୁର୍ମୁ । ଏହି ସଭାରେ ସୁନାରାମ ସୋରେନ୍ ଯୋଗଦେଇ ମହାରାଜା ପ୍ରତାପଚନ୍ଦ୍ର ଭଞ୍ଜଦେଓ ଦେଇଥିବା ଅଲଟିକି ଲିପି ପ୍ରଚଳନ ଆବେଦନ ପତ୍ରର ଜବାବ୍ ସମସ୍ତ ଜନସାଧାରଣଙ୍କ ଆଗରେ ପଢ଼ି ଶୁଣାଇ ଥିଲେ । ଏହା ପରେ ସେ ନିଜ ଜାତି, ସମାଜ, ଧର୍ମ, ଭାଷା, ସଂସ୍କୃତି ଓ ଶିକ୍ଷା ଆଦିର ବିକାଶ ଓ ସୁରକ୍ଷା ଦେବା ପାଇଁ ତାଙ୍କ ଅଭିଭାଷଣରେ ସମସ୍ତଙ୍କୁ ଏକଜୁଟ ହୋଇ ଦଳବଳ ଭାବେ ସଂଗ୍ରାମ କରିବାକୁ ପଡ଼ିବ ବୋଲି କହିଥିଲେ । ଏହିଠାରେ ଶିକ୍ଷିତ ଓ ଧନୀ ଆଦିବାସୀ ଲୋକମାନଙ୍କୁ ଜାଗ୍ରତ କରିବା ପାଇଁ ସାହାଜୀ ଭାଷାର ଜାଗରଣ ସଂଗୀତ (ଡିରଗାଲ୍ ଆଳାଂ) ମଧ୍ୟ ଗାଇ ଶୁଣାଇ ଥିଲେ ।

ସେହି ଜାଗରଣ ସଂଗୀତଟି ଏହିପରି ଥିଲା -

ଧନ୍ ଦୁରିବ୍ କିଶାଣ୍ ହଲ୍ କ,
ଆକିଲ୍ ଗେୟାନ୍ ସେୟାନ୍ ହଲ୍ କ,
ନୁନାଃତେପେ ନିର୍ମାୟାଃ
ଅଲଟିକି, ଜାତି, ଧରମ୍ ଲାଗିବ୍ - (୧)
ଜାତି, ଧରମ୍ ଲଃ କାନା,
ସନେର୍ ଚିକି ତାବନ୍ ଲଃ କାନା,
ବାତେପେ ଖେଜେଲ୍ କାନା, ତରଜ୍ ତାବାଃ କାନା-(୨)

ଓଡ଼ିଆ ଅନୁବାଦ -

ଧନ ସମ୍ପତ୍ତି ଧନୀ ଲୋକମାନେ,
ବୁଦ୍ଧି, ଜ୍ଞାନୀ ଓ ଶିକ୍ଷିତ ଲୋକମାନେ,
ତୁମେ ସବୁ ଏତେ କି ନିଷ୍ଠୁର
ଅଲଟିକି, ଜାତି ଓ ଧର୍ମ ପାଇଁ- (୧)
ଜାତି, ଧର୍ମ ଜଳି ଯାଉଛି,
ସୁନାଲିପି ତମର ଜଳି ଯାଉଛି,
ଦେଖିପାରୁନ କି, ତାହା
ଜଳି ଭସ୍ମ ହୋଇଯାଉଛି - (୨)

- ସୁନାରାମ ସୋରେନ୍

ସୁନାରାମ ସୋରେନଙ୍କର ଏ ଥିଲା ଛାତ୍ର ତଥା ଯୁବକ ସମୟର ପ୍ରଥମ ଜନସାଧାରଣ ସଭା ଯେଉଁଠି ସେ ତାଙ୍କର ବହୁ ମୂଲ୍ୟବାନ ଜନ ଜାଗରଣ ସଂଗୀତ ଓ ଚେତନା ଆହ୍ୱାନ ବଳରେ ସାହାଜୀ ସମାଜରେ ଥିବା ଧନୀ ଓ ଶିକ୍ଷିତ ଯୁବଜନତାଙ୍କୁ ଏକତ୍ରିତ ଓ ଜାଗ୍ରତ କରିପାରିଥିଲେ । ବିଂଶ ଶତାବ୍ଦୀର ଠିକ୍ ମଧ୍ୟଭାଗରେ ଓଡ଼ିଶା ସମେତ ବିହାର ଓ ପଶ୍ଚିମବଙ୍ଗ ରାଜ୍ୟରେ ଆଦିବାସୀ ଲୋକମାନେ ଏକତ୍ରିତ ହୋଇ ଆଦିବାସୀ ମହାସଭା ନାମରେ ମୁଣ୍ଡ ଟେକିଥିଲେ । ଭାରତରେ ଇଂରେଜମାନେ ଆସି ଆମ ଭାରତୀୟମାନଙ୍କ ଉପରେ ନାନା ପ୍ରକାର ଅନ୍ୟାୟ ଅତ୍ୟାଚାର କଲେ ଓ ଆମ ଦେଶକୁ ଶାସନ କଲେ, ସେତେବେଳେ ଭାରତର ପ୍ରତ୍ୟେକ ସ୍ଥାନରେ ଛୋଟବଡ଼ ବିଦ୍ରୋହୀ ଗୋଷ୍ଠିମାନ ବିଦେଶୀ ଶାସନ ବିରୁଦ୍ଧରେ ଗଢ଼ିଉଠି ଦେଶ ସ୍ୱାଧୀନ ପାଇଁ ସଂଗ୍ରାମ କରିଥିଲେ । ସେହି ସଂଗ୍ରାମୀ ଗୋଷ୍ଠିମାନଙ୍କ ମଧ୍ୟରୁ ମୟୂରଭଞ୍ଜ ରାଜ୍ୟର ‘ଓଡ଼ିଶା ଆଦିବାସୀ ମହାସଭା’ ଅନ୍ୟତମ । ଓଡ଼ିଶାଠାରୁ ସେତେବେଳେ ମୟୂରଭଞ୍ଜ ଅଲଗା ଏକ ବ୍ରିଟିଶ ଶାସିତ ଦେଶ ଓ ପରେ ଗଡ଼ଜାତ ରାଜ୍ୟ ଭାବରେ ରହିଥିଲା । ଇଂରେଜମାନଙ୍କର ଜୁଲମ୍ ଓ ଶାସନ ଓଡ଼ିଶାରେ ଥିବା ଅଧିକାଂଶ ଗଡ଼ଜାତ ରାଜ୍ୟମାନଙ୍କରେ ଚାଲିଥିଲା । ଇଂରେଜମାନଙ୍କ ଅଧୀନରେ ଥାଇ ଗଡ଼ଜାତ ରାଜ୍ୟଗୁଡ଼ିକ ରାଜା ଓ ମହାରାଜାମାନେ ଶାସନ କରୁଥିଲେ ସତ କିନ୍ତୁ ବାସ୍ତବରେ, ନିଜର ପ୍ରିୟ ଓ ବନ୍ଧୁ ପରିଜନମାନଙ୍କର କଥାକୁ ମଧ୍ୟ ସେମାନେ ଠିକ୍ ଭାବରେ ବୁଝିପାରୁ ନଥିଲେ ।

୧୯୪୬ ମସିହାରେ ‘ଓଡ଼ିଶା ଆଦିବାସୀ ମହାସଭା’ ଗଠନ ହେଲା ଯାହାର ନେତୃତ୍ୱ ନେଲେ ମହାନ ଆଦିବାସୀ ନେତା ଓ ସ୍ୱାଧୀନତା ସଂଗ୍ରାମୀ ବାରିଷ୍ଟର, ସୁନାରାମ ସୋରେନ୍ । ଏହାର ସଭାପତିତ୍ୱ ଓ ମୂଳ ନେତୃତ୍ୱ ଦାୟିତ୍ୱରେ ରହିଲେ ନିଜେ ସ୍ୱୟଂ ବାରିଷ୍ଟର, ସୁନାରାମ ସୋରେନ୍ ଏବଂ ଉପ-ସଭାପତି ପଦରେ ରହିଲେ ମହେନ୍ଦ୍ରନାଥ ମୁର୍ମୁ । ଓଡ଼ିଶା ଆଦିବାସୀ ମହାସଭା ଏକ ସ୍ୱତନ୍ତ୍ର ସବୁଜ ରଙ୍ଗର ପତକା ବ୍ୟବହାର କରୁଥିଲା, ଯାହାକୁ ସାକ୍ତାଳି ଭାଷାରେ ‘ଆଦିବାସୀ ଲିଲ୍ ଝାଣ୍ଡି’ କୁହାଯାଏ । ୧୯୪୬ ମସିହାରୁ ୧୫-୮-୧୯୪୭ ମସିହା ପର୍ଯ୍ୟନ୍ତ ସୁନାରାମ ସୋରେନ୍ ‘ଓଡ଼ିଶା ଆଦିବାସୀ ମହାସଭା’ ଜରିଆରେ ଇଂରେଜ ଶାସନ ବିରୁଦ୍ଧରେ ସଂଗ୍ରାମ ଚଳାଇଥିଲେ । ସ୍ୱାଧୀନତା ପରେ ଭାରତରୁ ଇଂରେଜ ଶାସନର ଅନ୍ତ ଘଟିବା ଫଳରେ ଓଡ଼ିଶା ଆଦିବାସୀ ମହାସଭା ମୟୂରଭଞ୍ଜ ଗଡ଼ଜାତ ରାଜ୍ୟ ମହାରାଜ ପ୍ରତାପ ଚନ୍ଦ୍ର ଭଞ୍ଜଦେଓଙ୍କ ରାଜ ଦରବାରରେ ଏକ ଆଦିବାସୀ ରାଜ୍ୟ ପ୍ରଦାନ କରିବାର ଦାବି ଉପସ୍ଥାପନ କରିଥିଲା । ମୟୂରଭଞ୍ଜ ଗଡ଼ଜାତ ରାଜ୍ୟର ଆଦିବାସୀ ଲୋକମାନେ ଚାହୁଁଥିଲେ ଏକ ସ୍ୱତନ୍ତ୍ର ଆଦିବାସୀ ରାଜ୍ୟ ଗଠନ ହେଉ । ଏକ ସ୍ୱତନ୍ତ୍ର ଆଦିବାସୀ ରାଜ୍ୟ ଗଠନ ହେଲେ, ସେମାନେ ସ୍ୱାଧୀନ ଭାବରେ ଜୀବନଯାପନ କରିପାରିବେ, ନିଜ ମାତୃଭୂମି, ନିଜ ଜାତିର ସମାଜ, ସଂସ୍କୃତି, ପରମ୍ପରା, ଭାଷା ଓ ଲିପି ଆଦିକୁ ରକ୍ଷା କରିବା ସହିତ ଏ ସମସ୍ତର ଉନ୍ନତି, ବିକାଶ ଓ ଅଗ୍ରଗତି ସେମାନେ କରିପାରିବେ ।

ଓଡ଼ିଶା ଆଦିବାସୀ ମହାସଭା ମାଧ୍ୟମରେ ଜନସାଧାରଣଙ୍କୁ ସଚେତନ କରାଇବା ପାଇଁ ବିଭିନ୍ନ ସଭା, ସମିତି ଆୟୋଜନ କରି ଆଦିବାସୀ ଗ୍ରାମଗୁଡ଼ିକର ମୁଖିଆ, ପାର୍ଲିମେଣ୍ଟ, ପାର୍ଲିମେଣ୍ଟ, ଘାଟ୍ ପାର୍ଲିମେଣ୍ଟ, ଦେଶ୍ ପାର୍ଲିମେଣ୍ଟ, ନାୟକେ ଆଦିମାନଙ୍କର ସହଯୋଗିତାରେ ଗାଁ, ହାଟ, ସହର, ବଜାର, ମେଳା, ଯାତ୍ରା, ପର୍ବପର୍ବାଣି ଓ ପରମ୍ପରା ଆଦି ବିଭିନ୍ନ ସ୍ଥାନ ଓ ସମୟରେ ନାଚ, ଗୀତ, ନାଟକ, ପରିବେଷଣ, ଭାଷଣ ଓ ଆଲୋଚନା ସମ୍ପାଦନ କରି ସୁନାରାମ ସୋରେନ୍ ତାଙ୍କ ସାଥୀମାନଙ୍କ ସହିତ ଜନସାଧାରଣମାନଙ୍କୁ ଏକତ୍ରିତ କରି ଜନଜାଗରଣ ସୃଷ୍ଟି କରିପାରି ଥିଲେ । ସମସ୍ତ ସାକ୍ତାଳି ଯୁବକ, ଯୁବତୀ, ବୃଦ୍ଧ, ବୃଦ୍ଧା ଲୋକମାନଙ୍କ ପାଖରେ ସୁନାରାମ

ସୋରେନ୍ ପ୍ରିୟପାତ୍ର ହୋଇପାରିଥିଲେ । ନାଚ, ଗୀତ, ଗପ, କାହାଣୀ, କଥାର ନଥା ଓ ପ୍ରବଚନ ମାଧ୍ୟମରେ ଲୋକମାନେ ତାଙ୍କ କଥାର ସ୍ୱାଦ ଚାଖିପାରି ତାଙ୍କ ପଛରେ ଧାଁ ଦଉଡ଼ି କରୁଥିଲେ । ସେ ତାଙ୍କର ମନ ମତାଣିଆ ଓ ମନଗଢ଼ାଣିଆ କଥା ଓ ବୋଲିଗୁଡ଼ିକ ଆଦିବାସୀ ଲୋକମାନଙ୍କୁ ବେଶ୍ ମନମୁଗ୍ଧ କରିବାରେ ସମର୍ଥକ ହୋଇପାରୁଥିଲା ଏବଂ ଲୋକେ ତାଙ୍କୁ ଅନେକ ପସନ୍ଦ କରୁଥିଲେ । ମୟୂରଭଞ୍ଜ ରାଜ୍ୟ ସାରା ତାଙ୍କରି ଗୀତ, କଥା, କଥାର ନଥା, ବୋଲି, କାହାଣୀ ଓ ଗପ ସାକ୍ତାଳି ଲୋକମାନେ ସବୁ ଜାଗାରେ ଗାଉଥିଲେ । ରାଜ୍ୟସାରା ତାଙ୍କରି କଥାରେ ଯାହୁ କୁହୁକ ପରି ଖୁସିର ଲହରି ଛୁଟିଥିଲା, ଯାହାଫଳରେ ଲୋକମାନେ ଦିନରାତି ସୁଖ ଶାନ୍ତିରେ କାଳାତିପାତ କରୁଥିଲେ । ସେଇଥି ପାଇଁ ଦେଶବାସୀ ମଧ୍ୟ ତାଙ୍କରି ପ୍ରିୟ ନେତାଙ୍କୁ ‘ରୁସିକା ସୁନାରାମ ସୋରେନ୍’ ବୋଲି ଶ୍ରଦ୍ଧା ନାମରେ ଡାକୁଥିଲେ ।

ସୁନାରାମ ସୋରେନଙ୍କ ବ୍ୟକ୍ତିତ୍ୱ ଓ ଭାବମୂର୍ତ୍ତିକୁ ବିଚାରିଲେ ଜଣାଯାଏ, ସୁନାରାମ ସୋରେନଙ୍କର ଦେହର ରଙ୍ଗ ଶ୍ୟାମଳ ବର୍ଣ୍ଣ, ଦୀର୍ଘକାୟ ଉଚ୍ଚତା, ମୋଟା ଓ ହୁଷ୍ଟପୁଷ୍ଟ ଦେହ, ବାହୁ ଦୁର୍ଲ୍ଲଭ ମଜବୁତ୍ ଓ ଗୋଲାକାର ମୁହଁ ସହିତ ଲମ୍ବାନାକ, ସୁନ୍ଦର ଚକ୍ଷୁ ଓ ମୁଖରେ ମଧୁର ବଚନଧାରୀ ଏକ ମହାମାନବ । ସେ ଯେତେବେଳେ ଚାଲୁଥିଲେ ଏକ ବିଶାଳ ହାତୀ ଚାଲିଲା ପରି ପରିଲକ୍ଷିତ ହେଉଥିଲେ । ପୋଷାକ ଥିଲା ତାଙ୍କର ଧଳାସାର୍ତ୍ତ ଓ କଳାପାଖି ସହିତ ଚିତା ବାନ୍ଧ ଛାଲିରେ ତିଆରି ହୋଇଥିବା ଜାକେଟ୍ ଓ ମୁନିଆ ବୁଟ୍ ଜୋତା । ଏହିପରି ଏକ ବିଶାଳ ଓ ଭୟଙ୍କର ଚିତାବାନ୍ଧ ପୋଷାକଧାରୀ ଶ୍ୟାମଳ ବର୍ଣ୍ଣ ହୁଷ୍ଟପୁଷ୍ଟ ସମ୍ପନ୍ନ ଆଦିବାସୀ ଲୋକଙ୍କୁ ହଠାତ୍ ଜଣେ କେହି ଦେଖିଲା ମାତ୍ରକେ ଚମକିଯାଇ ଡରି ଯାଉଥିଲା । ଏହି ଚିତାବାନ୍ଧ ପୋଷାକ ଓ ବୁଟ୍ ଜୋତାକୁ ବିଶୋଇ ବୁଲ ଅନ୍ତର୍ଗତ ଛାଟାଣ୍ଡ ଗ୍ରାମର ଜଣେ ନିପୁଣ ଚମତା କାରିଗର ଶତ୍ରୁଘ୍ନ ମାଝି ତିଆରି କରିଥିଲେ । ଓଡ଼ିଶା ଆଦିବାସୀ ମହାସଭାର ମହାନେତା ସୁନାରାମ ସୋରେନ୍ ବିଭିନ୍ନ ସଭା, ସମିତି ଓ ସମ୍ମିଳନୀମାନଙ୍କରେ ଅତିଥିବେଳେ ଫୁଲର ହାର ପରିବର୍ତ୍ତେ ଫଳର ହାର ଦେଇ ତାଙ୍କୁ ସ୍ୱାଗତ ସମ୍ବୋଧନା ଦିଆଯାଉଥିଲା । ଏହି ‘ଫଳହାର’କୁ ସାକ୍ତାଳି ଭାଷାରେ ‘ଯଓ ପଲ୍‌ହ କଲ୍ ପାକଲ୍

ହାର୍‌ମାଲା' କୁହାଯାଏ । ସୁନାରାମ ସୋରେନ ତାଙ୍କ ବ୍ୟକ୍ତିତ୍ୱରେ ସଙ୍ଗେପଣିଆ ଓ ଦେବତୁଲ୍ୟ ପ୍ରତିମୂର୍ତ୍ତି ଦେଖିବାକୁ ମିଳିଥାଏ । ଦୀନ ଦୁଃଖୀନୀର ସାଥୀ ଠାରୁ ଆରମ୍ଭକରି ସୁନାରାମ ସୋରେନ ରାଜାରାଜୁତା, ମନ୍ତ୍ରୀ, ମହାପୁରୁଷ, ସଖା ଓ ପଣ୍ଡିତ ସମସ୍ତଙ୍କ ପାଖରେ ସେ ପ୍ରିୟପାତ୍ର ହୋଇ ପାରିଥିଲେ ।

ମୟୂରଭଞ୍ଜର ସାଙ୍ଗଳି ଲୋକମାନେ ଅନେକ ସମୟରେ ନିଜ ପରିବାର, ଜାତି କୁଟୁମ୍ବ, ସାଥୀ ଓ ସମ୍ପର୍କୀୟ ଲୋକମାନଙ୍କ ସହିତ ମଉଜ ମଉଜିସ୍ କରିବା ପାଇଁ ନିଜ ନିଜର ଅଂଚଳ ମାନଙ୍କରେ ଯାତ୍ରା, ପାତା(ମେଳା), ବିରୁରୁ ସେନ୍ଦ୍ରା, ତାମସା ଓ ଝାପନ ଆୟୋଜନ କରି ଆଡ଼ମ୍ଭରେ ପାଳନ କରିଥାନ୍ତି । ଆଦିବାସୀ ସାଙ୍ଗଳ ଲୋକମାନେ ଏପରି ସପ୍ତାହ ଯାକ ଯଦି ନାଚ ଗୀତରେ ହିଁ ବୁଡ଼ିକି ରହିବେ ତାହେଲେ ସାଙ୍ଗଳି ସମାଜ ଭାସି ଯିବ ବୋଲି ସୁନାରାମ ସୋରେନ ଅନୁଭବ କଲେ ତେଣୁ, ଏହାକୁ ରୋକିବା ଉଦ୍ଦେଶ୍ୟରେ ତାଙ୍କ ନିଜ ଅନ୍ତରଙ୍ଗ କରୁଣାକର ହେମ୍ବମ୍ବଙ୍କ ସହିତ ୧୯୪୮ ମସିହାରେ ଯାତ୍ରା ଓ ମେଳା ବର୍ଜନ କରିବା ଉଦ୍ଦେଶ୍ୟରେ ଏକ ଆହ୍ୱାନ ଦେଲେ । ଏହାକୁ ସାଙ୍ଗଳି ଭାଷାରେ 'ଯାତ୍ରା ପାତା ବାଗି ଗିରା' କୁହାଯାଏ ।

ସେହି ଆହ୍ୱାନଟି ଥିଲା -

'ଯାତ୍ରା ପାତା ବଂଗା ବୁରୁ ଦ ହୁମ୍ଭୁ ଗେୟା, ମେନଖାନ-
ମଣେ ସଞ୍ଜି ମେଣେଞ୍ଜିଦା ପାତା ଏନେଜ,
ପାତା ଟାଣ୍ଡିରେ ପାରୁଣ୍ଡା ଞ୍ଜୁ ଦ ମାନା ଗେୟା'

ଅର୍ଥାତ୍- 'ଯାତ୍ରା ଓ ମେଳାମାନଙ୍କରେ ପୂଜା ପାଠ କରାଯିବ, କିନ୍ତୁ ପାଂଚ ଦିନ ପାଂଚ ରାତି ମେଳା ନାଚ (ପାତା ଏନେଜ) ପଡ଼ିଆରେ ମଦ ପିଇବା ନିଷେଧ ଅଟେ' । ମଦ୍ୟପାନ ଓ ମାତାଲ ହୋଇ ନାଚିବା ବିରୁଦ୍ଧରେ ତାଙ୍କର ଏହି କଠୋର ନୀତି ଓ ଆହ୍ୱାନ ଅବଲମ୍ବନ କରିବା ଫଳରେ ଆଦିବାସୀମାନଙ୍କୁ ସେ ଜାଗ୍ରତ କରିପାରିଥିଲେ ଏବଂ ସେମାନେ ସୁନାରାମ ସୋରେନଙ୍କୁ ସମର୍ଥନ ଦେଇ ଦେଶ ପାଇଁ ସ୍ୱାଧୀନତା ସଂଗ୍ରାମରେ ଯୋଗଦେଇ ଥିଲେ । ଏହି ଆହ୍ୱାନ ଓ ମଦ ନିଷେଧ ଉପରେ ବାରିଷ୍ଟର ସୁନାରାମ ସୋରେନ ଦୁଇଟି ବହି ମଧ୍ୟ ରଚନା କରିଥିଲେ, ସେ ଦୁଇଟି ପୁସ୍ତକ ହେଲା (୧) ଯାତ୍ରା ପାତା ବାଗି ଗିରା ଓ (୨) ଭଞ୍ଜ କଙ୍କା କୁଙ୍କି । ତାଙ୍କରି ଆହ୍ୱାନ

ଓ ବାରଣ ନୀତିକୁ ସ୍ୱାଗତ ଜଣାଇ ସାଙ୍ଗଳ ସମ୍ପ୍ରଦାୟର ଲୋକମାନେ ଯାତ୍ରା ଓ ମେଳା କରିବା ବନ୍ଦ କଲେ ଏବଂ ସେମାନେ ଦେଶ ପାଇଁ ସଂଗ୍ରାମରେ ମିଶିଥିଲେ । ସମଗ୍ର ମୟୂରଭଞ୍ଜ ଦେଶରେ ଆଦିବାସୀ ସଂଗ୍ରାମ ସୁନାରାମ ସୋରେନଙ୍କ ନେତୃତ୍ୱରେ ଚାଲିଥିଲା ଏବଂ ଏହାର ପଡ଼ୋଶୀ ରାଜ୍ୟ କେନ୍ଦୁଝର, ବାଲେଶ୍ୱର, ମିଦନାପୁର, ସିଂହଭୂମ, ସାଙ୍ଗଳ ପାର୍ଗାନା, ଭୂମ୍ବକା ଆଦି ଦେଶ ପ୍ରଦେଶରେ ତାଙ୍କ ନେତୃତ୍ୱର ସମର୍ଥନ ଓ ଭରସା ରହିଥିଲା ।

ଆଦିବାସୀ ଜାତି ଏକ ପବିତ୍ର ଜନଜାତି । ନିଜ ଧନ ଜୀବନ, ସମାଜ, ସଂସ୍କୃତି, ଭାଷା, ନାଚ, ଗୀତ, ପର୍ବ, ପର୍ବାଣି, ପରମ୍ପରା, ଚଳଣି, ପ୍ରଥା, ବେଶଭୂଷା, ଖାଦ୍ୟପେୟ, ସାମାଜିକ ନୀତି ନିୟମ ଓ ଶିକ୍ଷା ଆଦି ସହିତ ନିଜ ମାତୃଭୂମିକୁ କିଭଳି ବିଦେଶ ଗୋଲାମରୁ ମୁକ୍ତି ମିଳିପାରିବ ଏବଂ ଦେଶ ସ୍ୱାଧୀନ ହେବ । ସେଥିପାଇଁ ସମସ୍ତ ହିନ୍ଦୁ, ଖ୍ରୀଷ୍ଟିୟାନ ଓ ସାର୍ନା ସମ୍ପ୍ରଦାୟର ଆଦିବାସୀ ଓ ଅଣଆଦିବାସୀ ଲୋକମାନେ ନିଜ ଜାତି, ବର୍ଣ୍ଣ ଓ ଧର୍ମ ନିର୍ବିଶେଷରେ ସଂଘବଦ୍ଧ ହୋଇ ମିଳିମିଶ ଏହି 'ଆଦିବାସୀ ମହାସଭାର ମହାସଂଗ୍ରାମ' ରେ ଯୋଗଦେଇ ଥିଲେ ।

ସୁନାରାମ ମୟୂରଭଞ୍ଜ ଗଡ଼ଜାତ ମହାରାଜା ପ୍ରତାପ ଚନ୍ଦ୍ର ଭଞ୍ଜଦେଓଙ୍କ ରାଜ ଦରବାରରେ ଏକ ଆଦିବାସୀ ରାଜ୍ୟ ପ୍ରଦାନ ଦାବି ଉପସ୍ଥାପନ କରିଥିଲେ । ମୟୂରଭଞ୍ଜ ମହାରାଜା ପ୍ରତାପ ଚନ୍ଦ୍ର ଭଞ୍ଜଦେଓ ଏବଂ ପ୍ରଜାମଣ୍ଡଳ ସରକାର ମୁଖ୍ୟ ଶରତ ଚନ୍ଦ୍ର ଦାସ ଦେଶ ସାମିଲ ରାଜିନାମା ସ୍ୱାକ୍ଷର ଓଡ଼ିଶା ଆଦିବାସୀ ମହାସଭାର ମହାନେତା ବାରିଷ୍ଟର ସୁନାରାମ ସୋରେନଙ୍କୁ ଅତ୍ୟନ୍ତ ନିରାଶ ଓ ହତଭାଗା କରିଦେଇଥିଲା । ସେ ଉପାୟ ଶୂନ୍ୟ ହୋଇଗଲେ କାରଣ- ସେ ମୟୂରଭଞ୍ଜ ଦେଶକୁ ଏକ ସ୍ୱତନ୍ତ୍ର ସ୍ୱାଧୀନ ଓ ସାର୍ବଭୌମ କ୍ଷମତା ପ୍ରାପ୍ତ କରାଇ ଥିବା ସ୍ୱପ୍ନ ପାଣି ଫୋଟକା ପରି କ୍ଷଣିକ ଭିତରେ ଫାଟି ଯାଇଥିଲା । ମୟୂରଭଞ୍ଜ ଦେଶକୁ ଏକ ଆଦିବାସୀ ଦେଶରେ ପରିଣତ କରିବା ସ୍ୱପ୍ନ ସାକାର ହୋଇପାରିଲା ନାହିଁ । ପ୍ରଜାମଣ୍ଡଳ ସରକାରର ଦୁର୍ନୀତିଗ୍ରସ୍ତ ଓ ଅପାରଗତା ହୋଇ ନଥିଲେ ମହାରାଜା ଏପରି କୋଠର ନୀତି ଅବଲମ୍ବନ କରିନଥାନ୍ତେ । ମହାରାଜା ପ୍ରଜା ବିରୋଧୀ ନଥିଲେ ମାତ୍ର ପ୍ରଜା

ମଣ୍ଡଳ ସରକାର ମୁଖ୍ୟ ‘ଗାନ୍ଧୀ ସ୍ମାରକ ନିଧି’ ହେଉଥିବ ବୋଲି କହିବା ଫଳରେ ସେ ନିଜ ସରକାରୀ ସଚିବ ଓ ଦସ୍ତରୀମାନଙ୍କୁ ବେସରକାରୀ ଓ ଅସାମାଜିକ ଲିସ୍ତ କାର୍ଯ୍ୟରୁ ଦମନ କରିପାରିଲେ ନାହିଁ, ଯାହାଫଳରେ ପ୍ରଜାମଣ୍ଡଳ ସରକାର ପ୍ରଜା ବିରୋଧୀ ହୋଇ ଏପରି ସ୍ଥିତି ହୋଇଥିଲା ।

ମୟୂରଭଞ୍ଜ ରାଜ୍ୟ କଂଗ୍ରେସ ଦଳର ବିଦ୍ରୋହ, ଓଡ଼ିଶା ଆଦିବାସୀ ମହାସଭାର ବିପ୍ଳବ ଏବଂ ପାଇକ ବିଦ୍ରୋହ ଯୋଗୁଁ ପ୍ରଜାମଣ୍ଡଳ ସରକାର ଶାସନଭାର ଦିନକୁ ଦିନ ଅତି ଖରାପ ଆଡକୁ ଗତି କରି ଅତିଷ୍ଠ ହୋଇ ଯାଇଥିଲା । ଏହାକୁ ଦେଖି ମହାରାଜା ପ୍ରତାପ ଚନ୍ଦ୍ର ଭଞ୍ଜଦେଓ ଓ ପ୍ରଜାମଣ୍ଡଳ ସରକାର ମୁଖ୍ୟ ଶ୍ରୀଯୁକ୍ତ ଶରତ ଚନ୍ଦ୍ର ଦାସଙ୍କ ସହିତ ନୂଆଦାଲିକୁ ଗସ୍ତ କଲେ ଏବଂ ତା. ୧୬-୧୦-୧୯୪୮ରିଖ ଦିନ ଭାରତ ସରକାରଙ୍କ ସହିତ ମୟୂରଭଞ୍ଜ ଦେଶ ସାମିଲ ହେବା ଚୁକ୍ତି ସ୍ୱାକ୍ଷର କରିଥିଲେ । ଏହି ‘ଦେଶ ସାମିଲ ରାଜିନାମ ସ୍ୱାକ୍ଷର’ ହେବା ଫଳରେ ମୟୂରଭଞ୍ଜ ଦେଶରୁ ସବୁଦିନ ପାଇଁ ପ୍ରଜାମଣ୍ଡଳର ସରକାର ଶାସନ କଳ ଅନ୍ତ ଘଟିଥିଲା ।

୧୯୪୮ ମସିହା ନଭେମ୍ବର ମାସରେ ଭାରତ ସରକାର ମୟୂରଭଞ୍ଜ ଦେଶକୁ ଏକ କମିଶନର ପଠାଇଲେ । D.V. Rege, ଏହି କମିଶନର ମୁଖ୍ୟ ଥିଲେ । ମୟୂରଭଞ୍ଜ ଦେଶର ସବିଶେଷ କମିଶନ ରିପୋର୍ଟ ଭାରତ ମନ୍ତ୍ରଣାଳୟ ଦାଖଲ କଲା ପରେ ଭି.ପି. ମେନନ୍ Indian Civil Servant, Officer ୧୯୪୮ ମସିହା ଡିସେମ୍ବର ମାସ ୧୬ ତାରିଖ ଦିନ ମୟୂରଭଞ୍ଜ ପ୍ରଜାମଣ୍ଡଳ ବିଧାନ ସଭା, ବାରିପଦାକୁ ଆସିଲେ । ମୟୂରଭଞ୍ଜର ମହାରାଜା ପ୍ରତାପ ଚନ୍ଦ୍ର ଭଞ୍ଜଦେଓ ଓ ପ୍ରଜାମଣ୍ଡଳ ସରକାର ଲୋକପ୍ରତିନିଧିମାନଙ୍କ ସଭା ସମ୍ମୁଖରେ ଭି.ପି. ମେନନ୍ ଭାରତ ସରକାରଙ୍କର କମିସନର ରିପୋର୍ଟ ଉପରେ ଦେଇଥିବା ରାୟକୁ ଆନୁଷ୍ଠାନିକ ଭାବରେ ଘୋଷଣା କଲେ- ‘ମୟୂରଭଞ୍ଜ ଏକ ଅଲଗା ଆଦିବାସୀ ରାଜ୍ୟ ହୋଇପାରିବ ନାହିଁ’ । Menon ସମସ୍ତ ଉପସ୍ଥିତ ସଭା ମଣ୍ଡଳୀ ସମ୍ମୁଖରେ ସୁନାରାମ ସୋରେନଙ୍କୁ ଅପମାନ ଦେଇ ଇଂରାଜୀ ଭାଷାରେ ଏହିପରି କହିଥିଲେ -

“The real leader is not the man who can address large public meetings but the man who

can do something for the betterment of his fellowmen. Tasted by that standard the Adivasi leaders have failed in their duties”.

ଆଦିବାସୀମାନେ କାଳେ ହିଂସ୍ରହୋଇ ଆକ୍ରମଣ କରିପକାଇ ଦେବେ, ସେଥିପାଇଁ ମେନନ୍ ତରି ଯାଇଥିଲେ ଏବଂ ଆଦିବାସୀମାନଙ୍କୁ ଖୁସି କରିବା ପାଇଁ ପୁଣି ସେ ଏହିପରି କହିଥିଲେ -

“The Government of India and the Government of Orissa will see that the lot of Adivasis have improved and every fair chance will be given to them”.

ଏହିପରି ମନ୍ତବ୍ୟ ଦେଲା ପରେ, ମେନନ୍ ପରିଶେଷରେ ଘୋଷଣା କଲେ କି, ଆଗାମୀ ଜାନୁଆରୀ ମାସରେ ମୟୂରଭଞ୍ଜ ଦେଶ ଓଡ଼ିଶା ପ୍ରଦେଶରେ ମିଶିଯିବ ।

ଏହା ଘୋଷଣା କରିବା ମାତ୍ରକେ, ସୁନାରାମ ସୋରେନଙ୍କ ନେତୃତ୍ୱରେ ଥିବା ଆଦିବାସୀ ନେତାମାନେ କମ୍ପି ଉଠିଥିଲେ । ସେମାନେ ମେନନ୍‌ଙ୍କ ଘୋଷଣା ଉପରେ ଅସନ୍ତୋଷ ପ୍ରକାଶ କରି ବିଦ୍ରୋହୀ ହୋଇ ଉଠିଥିଲେ । ଏହାପରେ ସୁନାରାମ ସୋରେନ ବାରିପଦା ପୋଲିସ ପଡ଼ିଆଠାରେ ‘ପେ-ସିଞ୍ଜ-ପେ-ଞ୍ଜିଦା ଆଦିବାସୀ ହୁଲ ମିଦୁନ୍’ (ତିନିଦିନ-ତିନିରାତି ଆଦିବାସୀ ସଂଗ୍ରାମ ସଭା) ର ଆହ୍ୱାନ ଦେଇଥିଲେ । ଓଡ଼ିଶା ଆଦିବାସୀ ମହାସଭାର ମହାନେତା ସୁନାରାମ ସୋରେନ୍ ଆଦିବାସୀ ଲୋକମାନଙ୍କୁ ଆଦିବାସୀ ଯୋଦ୍ଧା ‘ଖେରଘ୍ୱାଲ ବୀର୍’ ସାଜି ଦେଶ ପାଇଁ ଲଢ଼ିବାକୁ ଆହ୍ୱାନ ଦେଲେ । ଆଦିବାସୀ ନେତା ସୁନାରାମ ସୋରେନ ଓ ରାମଚନ୍ଦ୍ର ହେମ୍ବର୍ଦ୍ଧ ଦୁହେଁ ହାତ ମିଳାଇ- ‘ମୟୂରଭଞ୍ଜର ଉପଖଣ୍ଡ ବାମନଘାଟିକୁ ସର୍ବ-ଡ଼ିଭିଜନ ସ୍ୱାଧୀନ ଭାବରେ ରହି ଏହାର ମୁଖ୍ୟ କାର୍ଯ୍ୟାଳୟ ରାଇରଙ୍ଗପୁର ରହୁ’ ବୋଲି ଦୃଢ଼ ଦାବି ଉପସ୍ଥାପନ କରି ଘୋଷଣା କରିଥିଲେ ।

ସୁନାରାମ ସୋରେନଙ୍କ ନେତୃତ୍ୱରେ ‘ଭୂ ଦାବି ସଂଗ୍ରାମ’କୁ ତୀବ୍ର କଲେ ଏବଂ ଅସଂଖ୍ୟ ପରିମାଣରେ ଆଦିବାସୀମାନେ ତାଙ୍କର ପାରମ୍ପରିକ ବ୍ୟବହୃତ ଅସ୍ତ୍ରଶସ୍ତ୍ର ଧନୁଡ଼ାର, ଚାଞ୍ଜିଆ, ଦାଆ, ହାତୁଡ଼ି, କୋଦାଳ, ଶାବଳ, ଫାର୍ସୀ, ବର୍ତ୍ତା ଓ ଖଣ୍ଡା ଆଦି ସାଥରେ ଧରି ଚାରିଆଡୁ ଅସଂଖ୍ୟ

ଆଦିବାସୀ ଲୋକମାନେ ବାରିପଦା ପୋଲିସ୍ ପଡ଼ିଆକୁ ମାଡ଼ି ଆସିଲେ । ଏତେ ପରିମାଣରେ ଲୋକ ମାରଣାସ୍ତ୍ର ଧରିଥିବାରୁ ବାରିପଦା ସହର ଜନଜୀବନ ଅସମ୍ଭାଳ ହୋଇ ପଡ଼ିଥିଲା । ଆଦିବାସୀମାନଙ୍କୁ ଆଦିବାସୀ ଯୋଦ୍ଧା ‘ଖେରଘ୍ନାଲ ବୀର୍’ ରୂପରେ ଦେଖି ମୟୂରଭଞ୍ଜ ସରକାର ଥରହର ହୋଇ ୧୪୪-ଧାରା ରାଜ୍ୟରେ ଜାରି କଲେ, ଫଳରେ ଆଦିବାସୀ ମହାସଭାରେ ଭୂ-ଦାବି ସଂଗ୍ରାମରେ ନେତୃତ୍ୱ ନେଉଥିବା ନେତାମାନଙ୍କୁ ବନ୍ଦୀ କରିବା ଉଦ୍ଦେଶ୍ୟରେ ସରକାର କଡ଼ା ନଜର ରଖିଲେ । ଏହିପରି ଭାବରେ ସୁନାରାମ ସୋରେନଙ୍କ ନେତୃତ୍ୱରେ ଓଡ଼ିଶା ଆଦିବାସୀ ମହାସଭାର ଭୂ-ଦାବିକୁ ମେନନ୍ ମନା କରିଦେବା ଫଳରେ ‘ଆଦିବାସୀ ଭୂ-ଦାବି ମହାସଂଗ୍ରାମ’ ଅନ୍ତ ଘଟି ‘ଦେଶରକ୍ଷା ପାଇଁ ଲଢ଼େଇ’ର ସୂତ୍ରପାତ ହୋଇଥିଲା । ଏହି ‘ଦେଶରକ୍ଷା ପାଇଁ ଲଢ଼େଇ’ର ମୂଳ ଉଦ୍ଦେଶ୍ୟ ରହିଥିଲା- ମୟୂରଭଞ୍ଜ ରାଜ୍ୟରୁ ‘ବାମନଘାଟି ଉପଖଣ୍ଡ ଅଲଗା ଭାବରେ ରହୁ ଏବଂ ଏହାର ସଦର ମହକୁମା ‘ରାଇରଙ୍ଗପୁର’ ରଖାଯାଉ’ ।

ରାଜ୍ୟ ସାରା ଦିନ ରାତି ଚାରିଆଡ଼େ ଦେଶପାଇଁ ବିପ୍ଳବ ଦେଖା ଦେଲା । ଆତ୍ମାଲାକଟା ଏକ ଲୁଚା ଓ ଜଙ୍ଗଲିଆ ଜାଗା ହୋଇଥିବାରୁ ସେଠାକୁ ମିଳିତାରୀ ସେନାମାନେ ସହଜରେ ଯାଇପାରିବେ ନାହିଁ । ତେଣୁ ସେଠାରେ ଆଦିବାସୀ ନେତାମାନେ ନିର୍ଭୟଭାବେ ବସି ସଭାକରି ଆଲୋଚନା କରିପାରିଲେ ଏହାକୁ ‘ଆତ୍ମାଲାକଟା ଦିଶମ୍ ଦୁଃ ମିଦୁନ୍’ ବୋଲି କୁହାଯାଏ । ଏହାପରେ, ଜାନୁମୟୁରୁ ପଟାଣୀ ପଡ଼ିଆଠାରେ ଆଦିବାସୀ ଯୋଦ୍ଧା ‘ଖେରଘ୍ନାଲ ବୀର୍’ ଓ ମିଳିତାରୀ ସୈନ୍ୟଙ୍କ ମଧ୍ୟରେ ଲଢ଼େଇ ହୋଇଥିଲା । ଏହାକୁ ସାଙ୍ଗାଳି ଭାଷାରେ ‘ଜାନୁମୟୁରୁ ପଟାଣୀ ଫାଇରିଂ’ କୁହାଯାଏ । ଏହିଠାରେ ଲଢ଼େଇ କରି ଜଣେ ସାଙ୍ଗାଳି ଲୋକ ମିଳିତାରୀ ଗୁଳି ବାଜି ମୃତ୍ୟୁବରଣ କରିଥିଲା । ଏଠାରେ ଥିବା ଏକ ବିରାଟ ବଡ଼ ପୋଖରୀ କଡ଼ରେ ମିଳିତାରୀ ସୈନ୍ୟ ଛିଡ଼ା ହୋଇଥିବାରୁ ଏହି ପୋଖରୀକୁ ‘ଦିକୁ ଆହାର୍’ ବୋଲି କୁହାଯାଏ । କେହି କେହି ଜାନୁମୟୁରୁ ଗ୍ରାମକୁ ‘ଫାଇରିଂ ଜାନୁମୟୁରୁ’ ବୋଲି ମଧ୍ୟ କହିଥାନ୍ତି । ଏହାପରେ, ତିରିଂ, ମାରାଂବୁଣ୍ଡୁ, ଦେଓପାଟା ଆଦି ସ୍ଥାନମାନଙ୍କରେ ସୁନାରାମ ସୋରେନ ଓ ଅନ୍ୟ ପୁରୁଖା ଆଦିବାସୀ ନେତାମାନଙ୍କ ସାଥରେ

ଦେଶ ରକ୍ଷା ସଭା ‘ଦିଶମ୍ ଦୁଃ ମିଦୁନ୍’ କରିଥିଲେ । ଆଦିବାସୀ ନେତାମାନେ ଯେପରି ଏକାଠି ମିଶି ନ ପାରିବେ ଏବଂ କୌଣସି ଦଳ ଗଠନ କରି ନପାରିବେ, ସେଥିପାଇଁ ସେମାନଙ୍କୁ ଦେଖିଲା ମାତ୍ରକେ ବନ୍ଦୀ କରାଯିବା ପାଇଁ ଚାରିଆଡ଼େ ଗୋଇନ୍ଦା ବିଛେଇ ଦିଆଯାଇଥିଲା । ଏହି ଗୋପନକଥାକୁ ଆଦିବାସୀ ମହାନେତାମାନେ ଜାଣିପାରିବାରୁ ସେମାନେ ତାଙ୍କର ମୂଳ ନାମକୁ ବଦଳାଇ ‘ଠାର ନାମ’ରେ ଡକାଡକି ହେଉଥିଲେ ସେତେବେଳେ ଆଦିବାସୀ ମହାନେତା (ମାରାଂ ଗମ୍ବକେ) ସୁନାରାମ ସୋରେନଙ୍କ ନାମ ଥିଲା ‘ପୁରୁଜ୍ ସିଂ’ ଏବଂ ସେ ଏହି ଠାର ନାମରେ ଡକା ହେଉଥିଲେ ।

ଆଦିବାସୀ ମହାସଭାରେ ଯୋଜନା ମୁତାବକ ‘କୁହୁଲିଆ’ ଗ୍ରାମଠାରେ ଏକ ସଂଗ୍ରାମ ସଭା କରିବା ପାଇଁ ଅନେକ ଆଦିବାସୀ ଲୋକମାନେ ଏକତ୍ରିତ ହେବାର କାର୍ଯ୍ୟକ୍ରମ ରହିଥିଲା । ମାତ୍ର ଏହା ଗୁଇନ୍ଦାମାନଙ୍କଠାରୁ ଖବର ପାଇ ଜିଲ୍ଲାପାଳ ଓ ଏସ୍.ପି.ଙ୍କ ନିର୍ଦ୍ଦେଶ କ୍ରମେ ପୋଲିସ୍ କୌଣସିମତେ ନେତାମାନଙ୍କୁ ବନ୍ଦୀ କରିବା ପାଇଁ ଚେଷ୍ଟା ଚଳାଇଲେ । ଫଳରେ ଆଦିବାସୀମାନଙ୍କର ନେତା ସୁନାରାମ ସୋରେନଙ୍କୁ ତା.୪-୨-୧୯୪୯ରିଖ ଶୁକ୍ରବାର ଦିନ ରାତିରେ ବନ୍ଦୀ କଲେ । ଅନ୍ୟ ନେତାମାନଙ୍କୁ ସଭାସ୍ଥଳକୁ ଆସିବା ବାଟରୁ ହିଁ ଧରି ନେଲେ । ଓଡ଼ିଶା ଆଦିବାସୀ ମହାସଭାରେ ନେତାଙ୍କୁ ବନ୍ଦୀ କଲା ପରେ ମଧ୍ୟ ଆଦିବାସୀ ସଂଗ୍ରାମ ଜାରି ରହିଥିଲା । ୧୯୪୯ ମସିହା ଫେବୃଆରୀ ମାସ ୫ ତାରିଖ ଦିନ ରାଇରଙ୍ଗପୁର ସନ୍ନିକଟ ‘ବାଇଦାପସି’ ଗ୍ରାମ ପଡ଼ିଆରେ ପୋଲିସ୍ ଜଗୁଆଳି ଆଉ ମିଳିତାରୀ ଗାଡ଼ି ଚଳପ୍ରଚଳ ଦେଖି ସଭାକାର୍ଯ୍ୟକୁ ‘ଗୁଣ୍ଡୁରିଆ’ ଗ୍ରାମ ମଝି ବିଲକୁ ସ୍ଥାନାନ୍ତରିତ କରି ଏହାର ପରବର୍ତ୍ତୀ ତା. ୬-୨-୧୯୪୯ରିଖ ଦିନ ନିର୍ଦ୍ଧାରିତ କରାଗଲା । ଆଦିବାସୀମାନେ ନିଜର ପାରମ୍ପରିକ ସଦା ବ୍ୟବହୃତ ଅସ୍ତ୍ରଶସ୍ତ୍ର ଧନୁତୀର, ଟାଙ୍ଗିଆ, କରୁରୀ, ଦାଆ, ଫାର୍ସା, ବର୍ଛା, ଖଣ୍ଡା, ଠେଙ୍ଗା ଆଦି ଧରି ଚାରି ଦିଗରୁ ଲୋକମାନେ ଆସି ଗୁଣ୍ଡୁରିଆ ଗ୍ରାମର ପ୍ରହ୍ଲାଦ ମହାନ୍ତ ବିଲ ପଡ଼ିଆରେ ପ୍ରାୟ ଲକ୍ଷାଧିକ ଲୋକ ଆସି ରୁଣ୍ଡୁ ହୋଇଥିଲେ । ରାଜ୍ୟରେ ୧୪୪-ଧାରା ଜାରି ହୋଇଥିବାରୁ ସଭାକାର୍ଯ୍ୟ କରିବାକୁ ପୋଲିସ୍ ମନା କରୁଥିଲେ, ମାତ୍ର ଲୋକମାନେ ବିଚଳିତ ନହୋଇ

ସଭାକାର୍ଯ୍ୟ ଜାରି ରଖିବାରୁ, ପୋଲିସ୍ ଡିନିଅର ଧୁଆଁ ଫାଇରିଂ କଲାପରେ ଗୁଳିବର୍ଷଣ କରିଦେଲା, ଯାହା ଫଳରେ ଅନେକ ଲୋକମାନେ ଫାଇରିଂ ଓ ଦଳା ଚକଟାରେ ମୃତ୍ୟୁବରଣ କରିଥିଲେ । ଏହାକୁ ସାତ୍ତାଳି ଭାଷାରେ ‘ଗୁଳି ଗୁଣ୍ଡୁରିଆ, ଗୁଣ୍ଡୁରିଆ ଗଜଟାଣ୍ଡି, ଗୁଣ୍ଡୁରିଆ ଗପଜଟାଣ୍ଡି ଓ ଗୁଣ୍ଡୁରିଆ ହୁଲ୍ ତାହି’ ଆଦିରେ ନାମରେ ଆଖ୍ୟାଦେଇ ଶହୀଦ ଦିବସ ‘ହୁଲ୍ ମାହା’ ପ୍ରତିବର୍ଷ ପାଳନ କରାଯାଉଅଛି ।

ଆଦିବାସୀ ନେତା ସୁନାରାମ ସୋରେନଙ୍କୁ ବାରିପଦା କେନ୍ଦ୍ରୀୟ କାରାଗାରକୁ ମିଲିଟାରୀ ଗାଡ଼ିରେ ନିଆଯାଇ ଏକ ଅନ୍ଧାର କୋଠରି ଭିତରେ ବନ୍ଦୀ କରି ରଖାଗଲା । କାରାଗାରରେ ଥିବା ବେଳେ କୌଣସି କାରଣ ବଶତଃ ସୁନାରାମ ସୋରେନ ବିକୃତ ମସ୍ତିଷ୍କ ହେବା ଫଳରେ ତାଙ୍କୁ Central Institute of Psychiatry, Ranchi ନିଆଯାଇ ସେଠାରେ ଚିକିତ୍ସା କରାଗଲା । ସେହିଠାରୁ ଭଲ ହେଲାପରେ ତାଙ୍କୁ ଜଣେ ବିଶିଷ୍ଟ ସ୍ଵାଧୀନତା ସଂଗ୍ରାମୀ ଓ ଆଦିବାସୀ ନେତା ଜୁଲିୟସ୍ ଡିଗା ଓ ତାଙ୍କ ସହ-ଧର୍ମିଣୀ ସୁନାରାମ ସୋରେନଙ୍କୁ ରାଂଚିରୁ ନିଜ ଘର ଗାଁ ହେସଲାକୁ ଆଣି ଛାଡ଼ି ଥିଲେ । ସୁନାରାମ ସୋରେନ ବାରିପଦା ସର୍କଲ ଜେଲ ଓ ରାଂଚି ପାଗଳ ଖାନାରୁ ଭଲହୋଇ ନିଜ ଗାଁ ହେସଲାକୁ ଫେରିଆସିଲା ଭିତରେ ପ୍ରାୟ ପାଖାପାଖି ୨ ବର୍ଷ ବିତି ଯାଇଥିଲା । ଏହି ମହାନ ଆଦିବାସୀ ନେତା ସୁନାରାମ ସୋରେନ ଜେଲ ଗଲାବେଳେ ଗୋଟିଏ କଥା କହିଥିଲେ -

‘ତିନ୍ ଭୁର୍ ଜିହଲ୍ ରିଞ୍ଜି ତାହେନା, ଉନ୍ ଭୁର୍ ସେର୍ମାରେ,
ଭୁର୍କାଃ ଇପିଲ୍ ବାୟ୍ ରାକାବ୍ ଆ’ ।

ଅର୍ଥାତ୍ - ମୁଁ ଯେତେଦିନ କାରାଗାରରେ ରହିବି ସେତେଦିନ ଆକାଶରେ ଶୁକ୍ରତାରା ଦେଖାଯିବ ନାହିଁ । ବାସ୍ତବରେ ଏହି ମହାନ ସ୍ଵାଧୀନତା ସଂଗ୍ରାମୀ ତଥା ନେତା ସୁନାରାମ ସୋରେନ ଜେଲ ଗଲା ବେଳେ କହିଥିବା କଥା ଅନୁସାରେ ମୟୂରଭଞ୍ଜବାସୀ ସୁନାରାମ ସୋରେନ୍ ତାଙ୍କ କାରାବାସ ସମୟ ଭିତରେ ଆକାଶରେ ଶୁକ୍ରତାରା ଦେଖାଯାଇ ନଥିଲା । ଏହା ଏକ ଅଲୌକିକ କାହାଣୀ ବୋଲି ମଧ୍ୟ ମନେ ହୁଏ । ୧୯୫୦ ମସିହା ଜାନୁଆରୀ ମାସ ୧୯ ତାରିଖ ଦିନ ରାଇରଙ୍ଗପୁର ସହର ଅନ୍ତର୍ଗତ କୁଚେଇ ବୁଡ଼ିଠାରେ ଏକ ସଭା ବସିଥିଲା ।

ଏହାକୁ ସାତ୍ତାଳି ଭାଷାରେ ‘ସଲ୍‌ହା ମିଦୁନ୍’ କୁହାଯାଏ । ମହାନ ଆଦିବାସୀନେତା ସୁନାରାମ ସୋରେନଙ୍କ ସାଥୀରେ ଆଦିବାସୀ ଦେଶ ପାଇଁ ସଂଗ୍ରାମ କରି ବନ୍ଦୀ ହୋଇଥିବା ସମସ୍ତ ନେତାମାନଙ୍କୁ ଡକାଯାଇଥିଲା । ଓଡ଼ିଶାର ସେହି ସମୟରେ ମୁଖ୍ୟମନ୍ତ୍ରୀ ଥିଲେ ମାନ୍ୟବର ଡକ୍ଟର ହରେକୃଷ୍ଣ ମହତାବ, ସେ ମୟୂରଭଞ୍ଜ ଆଦିବାସୀ ଭୂ-ଦାବି ମହାସଂଗ୍ରାମୀମାନଙ୍କୁ ସାନ୍ତ୍ଵନା ଓ ଆଶ୍ଵାସନା ଦେବା ସହିତ ଆପୋଷ ଆଲୋଚନା କରିବା ପାଇଁ ଏହି ସଭାଟି ଓଡ଼ିଶା ସରକାରଙ୍କ ଜରିଆରେ ଆୟୋଜନ କରାଯାଇଥିଲା ।

୧୯୫୨ ମସିହାରେ ସାଧାରଣ ନିର୍ବାଚନରେ ସୁନାରାମ ସୋରେନ ଓଡ଼ିଶା ବିଧାନ ସଭାର ବହଳଦା ଆସନରୁ ପ୍ରତିଦ୍ଵନ୍ଦ୍ଵିତା କରି ବିଜୟୀ ହୋଇ ଆଦିବାସୀ କଲ୍ୟାଣ ବିଭାଗର ମନ୍ତ୍ରୀଭାବେ ଦାୟିତ୍ଵ ନେଲେ । ମାନ୍ୟବର ଆଦିବାସୀ କଲ୍ୟାଣ ବିଭାଗ ମନ୍ତ୍ରୀ ସୁନାରାମ ସୋରେନ୍ ଓଡ଼ିଶାର ବିଭିନ୍ନ ଜିଲ୍ଲାମାନଙ୍କରେ ପ୍ରଥମକରି କନ୍ୟା ଆଶ୍ରମମାନ ପ୍ରତିଷ୍ଠା କଲେ ଫଳରେ ଆଦିବାସୀ ଝିଅ ପିଲାମାନେ ଆବାସିକଭାବେ ଉଚ୍ଚ ବିଦ୍ୟାଳୟ ଶିକ୍ଷାଲାଭ କରିପାରିଥିଲେ । ସୁନାରାମ ସୋରେନ ଆଦିବାସୀ କଲ୍ୟାଣ ମନ୍ତ୍ରୀ ଥିବା ବେଳେ ସାତ୍ତାଳି ଭାଷାରେ ଶିକ୍ଷା ଉପରେ ଏକ କଥା କହିଥିଲେ- ‘ଉସୁଲଃ ରେନାଂ ଦ ସେତେଦ୍ ଗେ ମୁଶୁତ୍ ତାହାର୍ କାନା’ ।

ଅର୍ଥାତ୍ - ‘ଶିକ୍ଷା ହେଉଛି ବିକାଶର ଏକ ମୁଖ୍ୟ ରାସ୍ତା’ । ଏହାର ପରବର୍ତ୍ତୀ ସମୟରେ ସୁନାରାମ ସୋରେନ୍ ଓଡ଼ିଶା ଓ ଆନ୍ଧ୍ରପ୍ରଦେଶର ଆଦିବାସୀ କମିସନର ଥିଲେ । ପ୍ରଥମେ ଭୁବନେଶ୍ଵର କାର୍ଯ୍ୟାଳୟରେ କାମ କଲେ । ଏହାପରେ ସେ ବଦଳି ହୋଇ ଆନ୍ଧ୍ରପ୍ରଦେଶର ବିଜୟ ନଗରମ୍ଠାରେ କାମ କଲେ । ବଦଳି ହେଲାପରେ ତାଙ୍କୁ ନିଜ ଦେଶ ଓ ଜାତିଭାଇମାନଙ୍କୁ ଭୁଲି ନପାରିବାରୁ ସେ ଏହି ପଦବୀରୁ ଇସ୍ତଫା ଦେଇ ନିଜ ଭିତାମାଟି ମୟୂରଭଞ୍ଜ ବାରିପଦାକୁ ଫେରି ଆସିଥିଲେ । ସନ୍ ୧୯୫୭ ମସିହାରେ ୨ୟ ଥର ପାଇଁ ଓକିଲାତିରେ ଯୋଗଦେଲେ ଓ ବାରିପଦା କଚେରିରେ ଓକିଲାତି କଲେ । ‘ବାରିଷ୍ଟର ସୁନାରାମ ସୋରେନ୍ ଓକିଲାତି କରିବାର ଏକ ବିଶେଷତ୍ଵ ରହିଛି । ସେ ଆଦିବାସୀ ଲୋକଙ୍କଠାରୁ କୌଣସି ଫିସ୍ ନେଉ ନ ଥିଲେ’ । ସେ ନିଜ ଜାତି

ଭାଇମାନଙ୍କଠାରୁ ମାମଲା ବିନା ଟଙ୍କା ପଇସାରେ ଲଢ଼ି ଅନେକ ସୁନାମ ଅର୍ଜନ କରିଥିଲେ ଏବଂ ସମଗ୍ର ମୟୂରଭଞ୍ଜ ଆଦିବାସୀମାନଙ୍କ ଗହଣରେ ପ୍ରିୟପାତ୍ର ହୋଇପାରିଥିଲେ ।

ଏହି ମହାନ ସ୍ଵାଧୀନତା ସଂଗ୍ରାମୀ ସୁନାରାମ ସୋରେନଙ୍କର କର୍ମଠି ଜୀବନରେ ଆଦିବାସୀ ଜାତି ପାଇଁ ସଦା ସର୍ବଦା ସେବା ଓ ତ୍ୟାଗରେ ହିଁ ସାରା ଜୀବନକାଳ ଭରି ରହିଛି । ତାଙ୍କରି ରାଜନୈତିକ କାର୍ଯ୍ୟକାଳ ମଧ୍ୟରେ ‘ଭାରତୀୟ ଜାତୀୟ କଂଗ୍ରେସ’ ଦଳରୁ ବହଳଦା ବିଧାନସଭା ଆସନ ୧ମ ପର୍ଯ୍ୟାୟ, ଜନ କଂଗ୍ରେସ ଦଳରୁ ୩ୟ ପର୍ଯ୍ୟାୟ ଓ ୪ର୍ଥ ପର୍ଯ୍ୟାୟ, ଜନତା ଦଳରୁ ସେହି ବହଳଦା ବିଧାନ ସଭା ଆସନରୁ ୭ମ ପର୍ଯ୍ୟାୟ, ୧୯୭୭ ମସିହାରୁ ୧୯୮୦ ମସିହା ପର୍ଯ୍ୟନ୍ତ ରାଜନୀତିରେ କାର୍ଯ୍ୟକରି ଜୀବନର ଅନ୍ତିମକାଳ ପର୍ଯ୍ୟନ୍ତ ଓଡ଼ିଶାବାସୀଙ୍କୁ ରାଜନୀତି କ୍ଷେତ୍ରରେ ମଧ୍ୟ ସେବା ଦେଇ ଆସିଛନ୍ତି ।

ସୁନାରାମ ସୋରେନ୍ ଥିଲେ ମୟୂରଭଞ୍ଜର ପ୍ରଥମ ଆଦିବାସୀ ଗ୍ରାଜୁଏଟ୍, ଓଡ଼ିଶା ମନ୍ତ୍ରିମଣ୍ଡଳରେ ପ୍ରଥମ ଆଦିବାସୀ କଲ୍ୟାଣ ବିଭାଗ ମନ୍ତ୍ରୀ, ଓଡ଼ିଶାରେ ପ୍ରଥମ ବାରିଷ୍ଟର ପାଶ୍ କରି ଓକିଲାତି କରିଥିବା ଏକମାତ୍ର ଆଦିବାସୀ ସନ୍ତାନ, ଓଡ଼ିଶା ଆଦିବାସୀ ମହାସଭାର ସଭାପତି ଓ ମହାନ ସ୍ଵାଧୀନତା ସଂଗ୍ରାମୀ ନେତା ଏବଂ ଆନ୍ଧ୍ରପ୍ରଦେଶ ଓ ଓଡ଼ିଶା ପ୍ରଦେଶର ପ୍ରଥମ ଆଦିବାସୀ କମିଶନରଭାବେ କାର୍ଯ୍ୟ ସମ୍ପାଦନ କରି ଦକ୍ଷତା ଅର୍ଜନ କରିଛନ୍ତି । ୧୯୪୬ ମସିହାରୁ ୧୯୮୦ ମସିହା ପର୍ଯ୍ୟନ୍ତ ସୁନାରାମ ସୋରେନ ଦୀର୍ଘ ୩୪ ବର୍ଷକାଳ ଏକୃତିଆ ଏକାନ୍ତବର୍ତ୍ତୀ ସୈନିକ ଭାବେ ଓଡ଼ିଶାବାସୀଙ୍କ ସେବା କରିଛନ୍ତି । ସେ ଏକାଧାରରେ ମହାନ ସ୍ଵାଧୀନତା ସଂଗ୍ରାମୀ ନେତା, ବିଧାୟକ, ମନ୍ତ୍ରୀ, କମିଶନର ଏବଂ ବାରିଷ୍ଟର ରୂପରେ ଦେଶବାସୀଙ୍କ ପାଇଁ ନିଜର ଜୀବନ ଉତ୍ସର୍ଗ କରିଯାଇଛନ୍ତି । ସାରା ଜୀବନ ତାଙ୍କର ଛାତ୍ର ଜୀବନରୁ ଆରମ୍ଭ କରି ବୃଦ୍ଧକାଳ ପର୍ଯ୍ୟନ୍ତ ସେ ଦେଶବାସୀଙ୍କ ସେବାରେ ଲାଗିପଡ଼ିଥିଲେ ମାତ୍ର, ଏତେ ବଡ଼ ପଦବୀରେ ରହି ସୁନାରାମ ସୋରେନ ଏକ ଛୋଟିଆ ଜାଗା କି ଜମିଟିଏ ମଧ୍ୟ ଜୀବନରେ କେବେ କିଣି ନାହାନ୍ତି ।

ଏହିପରି ଭାବରେ ସୁନାରାମ୍ ସୋରେନ ଏକ ମହାନ ସ୍ଵାଧୀନତା ସଂଗ୍ରାମୀ ଓ ଦେବତୁଲ୍ୟ ଆଦିବାସୀ ନେତା ଥିଲେ, ଯାହାଙ୍କର ସାରା ଜୀବନ କେବଳ ଆଦିବାସୀ ଦୀନ ଦୁଃଖୀନୀର ସେବାରେ ଜୀବନ ବିତେଇ ଦେଲାପରେ ତା.୧୯-୭-୧୯୮୮ରିଖ ରାତ୍ର ୧୨ଟା ବେଳକୁ ସେ ଏହି ଧରାପୃଷ୍ଠକୁ ଛାଡ଼ି ସବୁଦିନ ପାଇଁ ଚାଲିଗଲେ । ସେ ୭୦ବର୍ଷ ବୟସରେ ମୃତ୍ୟୁବରଣ କଲେ । ଆଜି ସୁନାରାମ ସୋରେନ ଆମ ଗହଣରେ ନାହାନ୍ତି ମାତ୍ର ତାଙ୍କରି କାର୍ତ୍ତି ପାଇଁ ସେ ସବୁଦିନ ଆମ ଗହଣରେ ଅମର ହୋଇ ରହିଛନ୍ତି । ଏହା ଏକ ପରିତାପର ବିଷୟ ଯେ, ସୁନାରାମ ସୋରେନଙ୍କ ମୃତ୍ୟୁର ଆଜକୁ ପ୍ରାୟ ୨୮ ବର୍ଷରୁ ଅଧିକ ହୋଇଗଲାଣି ମାତ୍ର ତାଙ୍କର ସ୍ଥାନ ‘ଆଦିବାସୀ ଯୁବ ସମାଜ ମଧ୍ୟରୁ’ ଏପର୍ଯ୍ୟନ୍ତ କେହି ପୂରଣ କରିପାରି ନାହାନ୍ତି । ପ୍ରକୃତରେ ସୁନାରାମ ସୋରେନ ଜଣେ ‘ଓଡ଼ିଶାର ଅନ୍ୟତମ ବିପ୍ଳବୀ ପୁରୁଷ, ଗଡ଼ଜାତ ରାଜ୍ୟର ଭୂ-ଦାବୀ ଆନ୍ଦୋଳନ ନେତା, ଆଦର୍ଶବାଦୀ ରାଜନୀତିଜ୍ଞ ଏବଂ ଉପଯୁକ୍ତ ବାରିଷ୍ଟର ଯିଏ ଆମ ସମସ୍ତଙ୍କ ସମ୍ମୁଖରେ ସତତ ଉଦ୍‌ଭାସିତ ଏକ ଆଲୋକବର୍ତ୍ତିକା । ଆମ ଦେଶର ଦୀନ ଦୁଃଖୀନୀ, ଅବହେଳିତ ଓ ଅନୁକୃତ ଆଦିବାସୀ ଜନଜାତିର ଆର୍ଥିକ, ସାମାଜିକ ଓ ରାଜନୀତିକ ବିକାଶ ପାଇଁ ତାଙ୍କ ନିରବଚ୍ଛିନ୍ନ ଉଦ୍ୟମ, ସ୍ଵାର୍ଥତ୍ୟାଗ ଓ ମହାସଂଗ୍ରାମ ଅନତିକ୍ରମ ଅଟେ’ ।

ବାରିଷ୍ଟର, ସୁନାରାମ ସୋରେନ ଥିଲେ ଜଣେ ମହାନ ଜନନାୟକ, ଯୁଗସ୍ରଷ୍ଟା, ଯୁଗପୁରୁଷ, ମହାନ ସଂଗ୍ରାମୀ ଓ ଜଣେ ଦୂରଦୃଷ୍ଟି ସମ୍ପନ୍ନ ଆଦିବାସୀ ନେତା । ଏହିପରି ଏକ ବିଶିଷ୍ଟ ବ୍ୟକ୍ତିତ୍ଵ ଓ ମହାମାନବ, ମହାପୁରୁଷଙ୍କୁ ଆମେ ‘ଓଡ଼ିଶା ମାଟିର ଆଦିବାସୀ ବରପୁତ୍ର, ଯୁଗପୁରୁଷ ତଥା ମହାନ ସ୍ଵାଧୀନତା ସଂଗ୍ରାମୀ ସୁନାରାମ ସୋରେନ’ କହିଲେ ଅତ୍ୟୁକ୍ତିକର ହେବ ନାହିଁ ।

ବରିଷ୍ଠ ଅର୍ଥନୈତିକ ଅନୁସନ୍ଧାନକାରୀ
ଯୋଜନା ଓ ସଂଯୋଜନ ବିଭାଗ,
ରାଜ୍ୟ ସଚିବାଳୟ, ଭୁବନେଶ୍ଵର

